

# QIEGHED JIDLAM

Ta' JOE MEJLAK

Il-jum intemm u għadda  
Se nergħu għall-mistrieħ,  
Id-dlam qed jaqa' ġmielu,  
Qed jgħib id-dawl sabiħ.

Wara ġurnata shiħa  
Ta' xogħol u ta' stinkar  
Tarax il-haddiem bieżel  
Jirtira lejn id-dar.

Ix-xemx ukoll qed taħseb  
Biex tgħib wara l-gholjiet;  
L-ghasafar qed jittajru  
Ilkoll għal gol-bejtiet.

Fil-beraħ tisma' l-ghajta  
Ta' kelb għassies fil-bogħod;  
Qampiena ta' xi knisja  
Iddoqq hekk bil-mod.

Il-lehen ta' flejguta  
Issejjah il-merħliet —  
In-nagħaġ u l-mogħoż imxerrda  
Fl-egħlieqi bil-mijjiet,

U l-ghanja ta' xi bidwi  
Ittemm is-sinfonija  
Li qed tikser il-hemda  
U s-skiet ta' fil-ghaxija.

Fl-ibliet in-nies qed tlesti  
Għas-swali tax-xalar:  
Hawnhekk tintemm il-ghodwa  
Tal-hlejjaq kbar u zġħar.

Is-sema mtela kwiekeb  
Ipetptu bla waqfien;  
Il-bozoz fit-triq xegħlu  
U dawlu kullimkien.

Il-qamar twil u isfar  
Għaqqad dehra sabiħa.  
Ftit ilu tond bħal rota  
Ilum felli bittieħa.

Issa l-lejl dahal ġmielu,  
Qed jingħi barra r-riħ;  
In-nies sigħat qed jghaddu  
Ta' paċi w ta' mistrieħ.